

# LIL OMMI

Fil-jum li ma jonqosx għax miktub mn'Alla,  
mita għalxejn id-dawl ifttxu għajnejja  
u għaraq kiesaħ fis-sfurja ta' wiċċi  
jaħsel haċċejja,

mita tibda l-ħurħara, u n-nifs inaqqsu  
xuftejja, minngħajr demm koħol u niexfa,  
u fil-biki bla ħila ħbieb u qraha  
ma' dwari wieqfa

ikunu jistennew l-aħħar tnehida  
tiegħi tuq l-art, ejja ruħ safja t'ommi,  
u, sew bħal mita tfajjel kont traqqadni,  
busni fuq fommi.

Ejja ja ommi waqt li għarkubtejja  
id f'id targa' tfakkarni tat-tfulija  
it-talba li kont ngħid int iġġagħalni  
kull fil-għaxija.

Għaddiet id-dirja bl-imrar kollu tagħha  
minn fuq din qalbi,—u ħalliet il-ħmira  
tal-qerq u l-ħażen li minn ruħi għamlu  
tagħhom irsira.

Fit-taqbida tal-ħajja mhux ta' darba  
mikdud heddejt, mibgħud xħitt il-mibgħeda,  
u nsejt li ta' l-imħabba kien fit-talba  
il-kliem ta' wegħda.

Imma jekk targa' tigi inti u safja  
taħt il-bewsa tiegħek tagħmel il-qalbi,  
il-ħlewwa targa' f'fommi biex insemma'  
lil Alla talbi.

U hieni hekk għar-raqda ta' bla tmiem,  
fil-ħemda tas-serħan nagħlaq għajnejja,  
waqt l'int b'ħarsa ta' mħabba, ja ruħ t'ommi,  
tghasses tkun hdejja.